



నెలనెలా నవ్వుల పండగ

కామెడీ క్లబ్ కథలు

మల్లాది వెంకటకృష్ణమూర్తి

ఒకావిడ తన తెల్లబొచ్చుకుక్క పిల్లని బార్బర్ దగ్గరకు తీసుకెళ్ళి దాని బొచ్చు కత్తిరించమని కోరింది.

"అందుకు ఐదొందలు బెతుంది" చెప్పాడా షాపతను.

"అంతా? మా చిన్నబ్బాయి జుట్టు కత్తిరించడానికి వందరూపాయలే తీసుకున్నావు కదా!?" అడిగిందావిడ.

"కానీ మీ చిన్నబ్బాయి కొరకడు కదా..!" జవాబు చెప్పాడతను!



చౌచౌ...

పిరుకొచ్చిన నవ్వులు

ఓ పోలీసాఫీసరు రోడ్డుమీద అడ్డదిడ్డంగా నడుస్తున్న కారునాపి డ్రైవరుతో "ఏమయ్యా! స్పృహలో ఉన్నావా? లేదా?" అనడిగాడు.

"కారు డ్రైవింగ్ నేర్చుకుంటున్నానండీ" అన్నాడావ్యక్తి.

"ఏమిటీ? నేర్వే మనిషి పక్కన లేకుండా ఎలా నేర్చుకుంటావయ్యా?"

"ఇది పోస్టల్ కరస్పాండెన్స్ కోర్సుండీ" అంటూ నోరు తెరుచుకుని చూస్తున్న పోలీసాఫీసర్ని దాటి ముందుకు సాగిపోయాడా కారువాలా.



చర్చిల్ చనిపోడానికి కొద్ది నెలల ముందు ఓ యువ విలేఖరి ఆయన్ని ఇంటర్వ్యూ ఇచ్చినందుకు కృతజ్ఞతలు తెలిపి "త్వరలోనే..బహుశా వచ్చే సంవత్సరంలో మిమ్మల్ని తిరిగి కలిసే అవకాశం లభిస్తుందని ఆశిస్తా" అని వినయంగా అన్నాడు.

అందుకు చర్చిల్ "తప్పకుండా కలుద్దాం. నువ్వు ఆరోగ్యంగానే కనిపిస్తున్నావులే. భయంలేదు. అప్పటివరకూ ఉంటావు" అన్నాడు నవ్వుతూ.



"మన కొత్త పొరుగావిడ ఎలా ఉంది?"

"ఆవిడ వయసు అరవై ఏళ్ళు. చూడ్డానికి ఏబై ఏళ్ళదానిలా కనిపిస్తుంది. కానీ, ఆవిడ అనుకుంటుంది తనకి నలభై ఏళ్ళేనని. అందుకే ముప్పై ఏళ్ళదానిలా బట్టలు వేసుకుంటుంది. అయితే విచిత్రం ఇరవై ఏళ్ళదానిలా మాట్లాడగలగటం."



ఓ ప్లాటూన్లోని సైనికులు వ్యాయామం చేసిచేసి అలసిపోయారు. ప్లాటూన్ కమేండర్ వాళ్ళని చూసి "అప్పుడే అలసిపోయారా? ఇంత చిన్నదానికే అలసిపోతే రేపు యుద్ధ రంగంలో ఏం చేస్తారు? ఇంకా రెండు మైళ్ళు పరుగు తీయాల్సింది మీరు. అది చేయలేని వాళ్ళు రెండడుగులు వెనక్కి వేసి నిలబడండి" అన్నాడు.

ఒక్క రాంలాల్ తప్ప అందరూ వెనక్కి జరిగి నిల్చున్నారు. కమేండర్ రాంలాల్ భుజం చరిచి "శభాష్ పరుగెత్తుదామా?" అన్నాడు ఒక్కడయినా ముందుకొచ్చినందుకు సంతోషిస్తూ.

రాంలాల్ అడుగైనా ముందుకు వేయకుండా "మీరు పొరబడ్డారు సార్. ఒక్క అడుగైనా కదపలేక ఇలా నిల్చున్నాను. వెనక్కి జరిగే ఓపికూడా లేదు" అన్నాడు నీరసంగా.



బాగా పేరు ప్రతిష్ఠలున్న ఓ కంపెనీమేనేజర్‌ను కలుసుకోడానికి ఓ ఆరేళ్ళ అమ్మాయి వచ్చింది. ఆయన అనుమతితో లోపలికి వెళ్ళి అంతర్జాతీయ బాలల సంక్షేమనిధి పెట్టామనీ, మీకు తోచింది ఇమ్మని అడిగింది.

అతగాడు నవ్వుతూ టేబుల్ మీద ఓ పదిపైసల నాణెం, ఓ పది రూపాయల నోటు పక్కపక్కనే పెట్టి "నీకేది కావాలంటే అది తీసుకోమ్మా!" అన్నాడు. చిన్న పిల్లలు సహజంగా పైనలే ఇష్టపడతారన్న ధీమాతో.

"మా అమ్మ ఎప్పుడూ చిన్న వస్తువులే తీసుకోమంటుంది. నేనీ పది పైసల్ని ఈ కాగితంలో పొట్లాం కట్టుకుని తీసుకు వెళ్తానేం పడిపోకుండా జాగ్రత్తగా ఉంటుంది" అని పది పైసల్ని పదిరూపాయల నోటులో పొట్లాం కట్టి తనకి థాంక్స్ చెప్పి వెళ్ళిపోతున్న ఆ చిన్నారిని చూస్తూండిపోయాడు మేనేజరు.



పానకాలరావు పాపం ఏబై రౌండ్లు కాల్చినా ఒక్కటీ గురికి తగలేదు. దాంతో నేర్పుతున్నవాడు విసుగుచెంది ఓ తుపాకీ గుండు అతని చేతిలో పెట్టి "అనవసరంగా ఏబై రౌండ్లు వృధా చేశావు. ఈ గుండు తీసుకుని ఆ చెట్టు వెనక్కి వెళ్ళి నిన్ను నువ్వు కాల్చుకో" అన్నాడు కోపంగా మండిపడుతూ.

పానకాలరావు మరో మాట అనకుండా ముందుకు వెళ్ళిపోయాడు. కొంతసేపటికి తుపాకీ పేలిన చప్పుడయింది. ఆ వెంటనే ఓ గుండు చెవి పక్కగా దూసుకుపోయింది. కెప్టెన్‌కి గుండెదడై శబ్దం వచ్చిన వైపు వెళ్ళి "ఏమిటి? ఏమైంది?" అని అరిచాడు.

పానకాలరావు చెట్టుచాటునుంచి ఇవతలికి వచ్చి "క్షమించండి సార్. ఈసారి కూడా గురి తప్పింది" అన్నాడు ముఖం వేలాడేసుకుని.



రామారావు జీవితభీమా ఉద్యోగితో మాట్లాడుతున్నాడు.

"నేను ఈ రోజు నా భార్య పేర ఇరవైవేల రూపాయలకు ఓ పాలసీ తీసుకున్నానునుకోండి. ఆమె రేపే హఠాత్తుగా చనిపోతే నాకేమొస్తుంది?"

భీమా ఏజెంటు కాగితాలు సర్దుకుని "ఏముంది? మీ చేతులకి సంకెళ్ళు వస్తాయి" అన్నాడు తాపీగా.



మంచి వేసవిలో బొంబాయి వచ్చిన ఆఫీసరు ఓ పెద్ద హోటల్లో రూం తీసుకున్నాడు. 'రిసెప్షనిస్ట్' రూం తాళంతోపాటు ఓ మూటని కూడా అతనికి ఇచ్చింది. ఇదెందుకని ఆశ్చర్యపోతున్న అతణ్ణి సముదాయిస్తూ "వేసవిలో ఇక్కడ అగ్నిప్రమాదాలు హెచ్చు. ఓ వేళ అవసరమయితే అంతెత్తునుండి మీరు కిందకి దిగడానికి 'పారాచూట్'" అంది నవ్వుతూ.



తన సైకిల్ కిందపడ్డ వ్యక్తిని లేవదీస్తూ అతను "మీరు చాలా అదృష్టవంతులండీ" అన్నాడు.

దెబ్బతిన్న వ్యక్తి మరింత దెబ్బ తిన్నవాడై - "అదేంటండీ?" అన్నాడు.

"నేను ముందు కార్లో వద్దామనుకున్నాను. కానీ, కారు మా ఆవిడ తీసుకుపోవడంతో కుర్రాడి సైకిల్ గతయింది" అన్నాడు సైకిల్వాలా చిద్విలాసంగా.



"పదిమైళ్ళ వైశాల్యం గల అడవిలో నివసించే పులి వేటాడుతూ ఎంత దూరం పోగలదు"

"ఐదుమైళ్ళు"

"ఎలా?"

"సాధారణంగా పులి అడవి మధ్య నివసిస్తుంది కదా! అక్కడ నుంచి ఎటు వెళ్ళినా ఆ ఐదు మైళ్ళూ దాటగానే అడవి బయటకి వచ్చేసినట్లేగదా!"



COMMENTS